

بِسْمِ اللّٰهِ الرَّحْمٰنِ الرَّحِیْمِ

حرفِ آغاز

حبیب الرحمن عظمیٰ

قیامت کس وقت آئے گی، اور اس عالم دنیا کی کئی شکست و ریخت کب ہوگی، خالق کائنات جل ذکرہ نے اس کے حتمی اور واقعی علم سے ملک مقرب و نبی مرسل کسی کو بھی واقف اور باخبر نہیں کیا ہے، اسی بنا پر حدیث جبرئیل میں ہے کہ حضرت جبرئیل امین نے جب نبی عظیم علیہ الصلوٰۃ والسلام سے عرض کیا ”فاخبرنی الساعة“ و فی روایة ”متی الساعة“ مجھے اس کے قیام و وقوع کے بارے میں بتائیے، تو ان کے جواب میں فرمایا ”ما المسئول عنها یا علم من السائل“ جس سے قیام قیامت کے وقت کے بارے میں دریافت کیا گیا ہے، اسے پوچھنے والے سے زیادہ اس کا علم نہیں ہے، مطلب یہ ہے کہ قیامت آنے کے متعین و مقرر وقت کے نہ جاننے میں ہم دونوں برابر ہیں؛ کیونکہ یہ تو مفاہیح غیب میں سے ہے جسے خداے علیم و مہیر کے علاوہ کوئی نہیں جانتا؛ البتہ رب العالمین نے اپنے نبی آخر الزماں کو اس کی بہت ساری علامتوں اور نشانیوں سے آگاہ کر دیا تھا، جنھیں اللہ کے رسول ﷺ نے منشاءً خداوندی کے مطابق دیگر وحی الہی کی طرح پورے جزم و یقین کے ساتھ امت تک پہنچا دیا، لہذا وہ واقعات و احوال جو مقدمات قیامت کے طور پر اپنے وقت پر عالم میں ظہور پذیر ہوں گے، پیغمبر اعظم ﷺ نے ان کے وقوع سے پہلے ہی بیان فرمادیے ہیں تاکہ امت کا ہر طبقہ قیامت سے ڈرتا رہے اور اس کے آنے سے پہلے ہی سے اعمال صالحہ کے ذریعہ اس دن کے بے مثال ہولناکیوں اور ہلاکت خیزیوں سے بچاؤ کا سامان فراہم کر لے۔

نبی صادق و مصدوق کی بیان کردہ یہ پیشین گوئیاں بھی از قبیل معجزات و دلائل نبوت میں سے ہیں، اور دیگر معجزات نبوی کی طرح ان کا تعلق بھی ایمانیات ہی سے ہے، چونکہ علامات قیامت سے

متعلق اکثر احادیث خبر آحاد ہی کی زمرہ کی ہیں اس لیے بعض فریب خوردہ عقل یہ خیال کر بیٹھے کہ اس صورت میں انھیں ایمانیات کی صف میں شمار نہیں کیا جاسکتا ہے، فریب عقل میں گرفتاری لوگ اگر لفظ ”نبی“ پر ادنیٰ طور ہی سے غور کر لیتے تو ان پر یہ حقیقت صبح روشن کی طرح عیاں ہو جاتی کہ نبی کریم علیہ الصلوٰۃ والسلام کی بیان کردہ یہ پیشین گوئیاں باب نبوت کا جزو لازمی ہیں؛ کیونکہ عربی زبان میں ”النبی“ کا مفہوم یہی ہے کہ بارگاہ عالم الغیب والشہادۃ سے دستیاب خبروں کو دوسروں تک پہنچانے والا، تو ایمان بالنبوت سے اس کے جزو لازمی کو کیوں کر جدا اور الگ کیا جاسکتا ہے، پھر اس مسئلہ میں یہ تاریخی حقیقت بھی ملحوظ رکھنی ضروری ہے کہ پورے عہد صحابہ میں اس بات کی ایک مثال بھی نہیں ملتی ہے کہ صحابہ کرام رضوان اللہ علیہم اجمعین نے آپ کی پیش گوئیوں اور آپ کے دیگر اقوال پر ایمان و یقین میں سرمو فرق کیا ہو؛ بلکہ صحیح و سچی بات یہی ہے کہ دربار رسالت علی صاحبہا الصلوٰۃ والسلام سے جو چیز بھی لائق اعتماد اور قابل بھروسہ طریقہ پر ہم تک پہنچ جائے امت پر اس کا قبول کرنا اور ماننا لازم ہے، خواہ اس کا تعلق باب عقائد سے ہو یا احکام و مسائل سے، رہا بعض پیشین گوئیوں میں اجمال و ابہام کا معاملہ تو اصل بات یہ ہے کہ جن احادیث و پیشین گوئیوں میں ہمیں ابہام و اجمال نظر آتا ہے، وہ سب ان کے صحیح عہد اور سچے مصداق کے ظہور سے پہلے پہلے ہی نظر آتا ہے، جس وقت یہ پیشین گوئیاں مستقبل کے غیب اور پردے سے حال کی روشنی اور اجالے میں نمایاں ہوتی ہیں تو پھر یہ بات بالکل صاف ہو جاتی ہے کہ زبان نبوت سے ان کی خبر دینے کے وقت جو الفاظ نکلے تھے وہ صحیح اور واقعی صورت کے بیان کرنے میں اس قدر واضح اور مطابق واقعہ تھے کہ ان سے زیادہ الفاظ کی کوئی ضرورت ہی نہیں تھی؛ بلکہ اس کے وقوع سے قبل از وقت زیادہ لفظی وضاحت سے مفہوم و مراد کے سمجھنے میں الجھاؤ ہو جانے کا اندیشہ تھا۔

آپ کی بیان کردہ قیامت کی ان نشانیوں کو محقق برزنجی نے اس موضوع پر اپنی واقع ترین کتاب ”الاشاعۃ لاشرائط الساعۃ“ کو درج ذیل میں تین حصوں میں تقسیم کیا ہے۔

(۱) علامات بعیدہ: جن کا ظہور ایام گزشتہ میں ہو چکا ہے۔

(۲) جن کے وقوع کا سلسلہ ابھی جاری ہے۔

(۳) درمیانی علامتوں کے سلسلہ کی تکمیل کے بعد تیسری اور آخری علامتوں کا ظہور ہوگا۔

یہ عظیم ترین اور قریبی علامتیں ایک کے بعد دوسری یوں واقع اور ظاہر ہوں گی جیسے ہار کی لڑی کا دھاگا ٹوٹ جانے کے بعد اس کی موتیاں یکے بعد دیگرے سلسلہ وار گرتی ہیں، ان کے

پورے ہوتے ہی قیامت آجائے گی۔

ان عظیم علامتوں میں سب سے پہلے امام مہدی کا ظہور ہوگا، اس کے بعد کی علامتوں کے ظہور کی ترتیب امام بیہقی نے اپنے شیخ امام حاکم کے حوالہ سے یوں بیان کی ہے: (۱) خروج دجال، (۲) نزول عیسیٰ علیہ السلام، (۳) ورود یا جوج ماجوج، (۴) خروج ذابۃ، (۵) سورج کا مغرب سے طلوع ہونا، امام حاکم سے ایک روایت میں طلوع شمس من مغربھا کے بعد خروج ذابۃ کو بیان کیا گیا ہے۔

ان ساری علامتوں میں ظہور مہدیؑ اور خروج دجال سے متعلق احادیث اس کثرت سے وارد ہوئی ہیں کہ اگر ان سب کو جمع کیا جائے تو ایک ضخیم کتاب تیار ہو جائے گی۔

ان روایتوں میں اجمال و تفصیل، وغیرہ کا باہم اختلاف بھی ہے؛ چونکہ اس سلسلہ کی احادیث مختلف اوقات میں مختلف صحابہ سے روایت ہوئی ہیں اور ہر مجلس میں آپ نے اس وقت کے مناسب اور حسب ضرورت تفصیلات بیان فرمائیں، اس لیے یہ اختلاف ناگزیر ہے، پھر یہ بات بھی یقینی نہیں ہے کہ ان تفصیلات کے براہ راست ہر سننے والوں کو ان سب کا علم ہو، بہت ممکن ہے کہ جس صحابی نے ایک مجلس میں یہ حدیث سنی اس کو دوسری مجلس میں بیان ہوئی روایت کے سننے کا موقع میسر نہ آیا ہو جس کو اس دوسری مجلس میں موجود صحابی نے سنا ہے، اس صورت میں بھی دونوں راویوں کی بیان کردہ روایت میں کمی و زیادتی وغیرہ کا اختلاف لازمی ہے۔ اب بعد میں آنے والی امت کے سامنے چونکہ ہر دو بیانات موجود ہوتے ہیں اس لیے اس کا یہ علمی فریضہ ہے کہ وہ ان میں تطبیق کی راہ نکالے، نہ کہ اس سلسلہ کی مستقیم الاسناد اور اصول محدثین و فقہاء کے مطابق مقبول معتبر احادیث کو ان جزوی اور لفظی اختلاف کی بناء پر ضعیف یا موضوع قرار دے دیا جائے۔ احادیث میں اس قسم کے اختلاف کی صورت میں علمائے حق کا یہی عملی تسلسل ہے اس راہ معروف کو چھوڑ کر اس سلسلہ میں کوئی نئی راہ پیدا کرنا اور محض اپنے علم و عقل پر بے جا اعتماد کر کے سلف و خلف کے پسندیدہ طریقہ کو پس انداز کر دینا یا ایک ایسی جسارت ہے جسے علمی و دینی حلقہ میں قبول نہیں کیا جاسکتا ہے۔

آج کل بعض حلقوں سے ان احادیث کے سلسلہ میں اسی ناپسندیدہ جسارت کا اظہار ہو رہا ہے، جسے عصر حاضر کے فتنوں میں سے ایک فتنہ ہی کہا جائے گا، اہل علم کی علمی ذمہ داری ہے کہ اس فتنہ کے سراٹھانے سے پہلے اس کی سرکوبی کی فکر کریں۔